

-: નમૂનો- અ :-

કપરાડાના મહે. જયુડી. મેજિસ્ટ્રેટ ફર્સ્ટ ક્લાસ સાહેબશ્રીની કોર્ટમાં, તા.કપરાડા, જિ.વલસાડ.  
ચુકાદાની તા.૦૩/૦૭/૨૦૨૬  
ફોજદારી કેસ નં.૩૩૭૪/૨૦૨૫  
આંક:- ૧૭

ગુજ્જાની વિગત

|                         |                                                                                                   |
|-------------------------|---------------------------------------------------------------------------------------------------|
| ગુજ્જાની કલમ:           | બી.એન.એસ.ની કલમ - ૨૮૧ તથા એમ.વી.એક્ટની કલમ-૧૭૭, ૧૮૪ મુજબ                                          |
| પ્રથમ માહિતી અહેવાલ નં. | ગુના રજી. નં.૧૧૨૦૦૦૨૭૨૫૦૫૯૦/૨૦૨૫                                                                  |
| પોલીસ સ્ટેશન:           | કપરાડા પોલીસ સ્ટેશન                                                                               |
| ફરીયાદપક્ષ:             | શ્રી સરકાર                                                                                        |
| ફરીયાદપક્ષ તરફ:         | વિ.એ.પી.પી.શ્રી પી.એચ.ગામીત                                                                       |
| આરોપી:                  | બાળુભાઈ દત્તભાઈ ભોયા<br>ઉ.વ.૪૯, ધંધો: ડ્રાઈવર,<br>રહે. હુડા, બીજુરપાડા ફળિયા, તા.કપરાડા, જિ.વલસાડ |
| આરોપી તરફ:              | વિ. વકીલશ્રી જે.વી.પટેલ                                                                           |

-: નમૂનો- બ :-

|                                  |            |
|----------------------------------|------------|
| ગુજ્જાની તારીખ                   | ૦૪/૦૬/૨૦૨૫ |
| પ્રથમ માહિતી અહેવાલની તારીખ      | ૦૪/૦૬/૨૦૨૫ |
| ચાર્જશીટની તારીખ                 | ૨૮/૧૦/૨૦૨૫ |
| તહોમતનામું/પ્લી ફરમાવ્યાની તારીખ | ૧૮/૧૧/૨૦૨૫ |
| પુરાવો શરૂ કર્યાની તારીખ         | ૦૯/૧૨/૨૦૨૫ |
| ચુકાદો મુલતવી રાખ્યાની તારીખ     | ૨૪/૦૬/૨૦૨૬ |
| ચુકાદાની તારીખ                   | ૦૩/૦૭/૨૦૨૬ |
| સજાના હુકમની તારીખ               | -          |

આરોપીની વિગત:-

| ક્રમ. | આરોપીનું નામ         | ધરપકડની તારીખ | જામીન ઉપર મુકત કરવામાં આવેલ હોય તો તેની તારીખ | કયા ગુનાનો આક્ષેપ છે?                                    | નિર્દોષ છોડવામાં આવ્યો કે કસૂરવાર | શું સજા કરી | સુનાવણી દરમ્યાન અટકાયતનો સમયગાળો ફોજદારી કાર્યરીતિ સંહિતાની કલમ-૪૨૮ મુજબ |
|-------|----------------------|---------------|-----------------------------------------------|----------------------------------------------------------|-----------------------------------|-------------|--------------------------------------------------------------------------|
| ૧.    | બાબુભાઈ દત્તભાઈ ભોયા | ૦૪/૦૬/૨૦૨૫    | ૦૪/૦૬/૨૦૨૫                                    | બી.એન. એસ.ની કલમ-૨૮૧ તથા એમ.વી. એક્ટની કલમ-૧૭૭, ૧૮૪ મુજબ | નિર્દોષ                           | -           | -                                                                        |

-: નમૂનો- ક :--:: સાહેદોનું લિસ્ટ:-અ. ફરિયાદપક્ષ તરફે સાહેદો:

| અનુ.નં. | આંક | નામ                       | પુરાવાનો પ્રકાર |
|---------|-----|---------------------------|-----------------|
| પી.૧    | ૦૫  | ઈલેશભાઈ લક્ષ્મણભાઈ ઘુટીયા | પંચ સાહેદ       |
| પી.૨    | ૦૭  | કિરણભાઈ જહિરામભાઈ માહલા   | પંચ સાહેદ       |
| પી.૩    | ૦૮  | મુકેશભાઈ વેલજીભાઈ ચુડાસમા | ત.ક.અમલદારશ્રી  |

-: : દસ્તાવેજ પુરાવાનું લિસ્ટ : :-બ. ફરિયાદપક્ષ તરફે રજૂ થયેલ દસ્તાવેજ

| અનુ.નં. | આંક | વર્ણન       |
|---------|-----|-------------|
| ૧       | ૦૬  | અસલ પંચનામુ |
| ૨       | ૧૦  | અસલ ફરિયાદ  |

- :: ચુ કા દો :: -

(૧) આ કામે ફરિયાદીની ફરિયાદ હકીકત ટૂંકમાં નીચે મુજબ છે.

(૨) આ કામના ફરીયાદી નરસુભાઈ શંકરભાઈ ઠાકર્યા નાઓએ તા.૦૪/૦૬/૨૦૨૫ ના રોજ કપરાડા પોલીસ સ્ટેશના પો.સ્ટે. અમલદાર રૂબરૂ આ કામની ફરિયાદ આપી જણાવેલ છે કે, આજ રોજ એટલે કે, તા.૦૪/૦૬/૨૦૨૫ ના રોજ તેઓ તથા બીજા પોલીસના માણસો ખાનગી વાહનમાં કપરાડા પો.સ્ટે. વિસ્તારમાં પેટ્રોલીંગમાં નીકળેલ હતા. તે વખતે મોજે જુની આર.ટી.ઓ. કપરાડા, કપરાડાથી સુથારપાડા ને.હા.નં.૮૪૮ વાળા રોડ ઉપર આવી વાહન ચેકીંગની કામગીરી કરતા હતા. તે દરમિયાન કપરાડા ટાઉન તરફથી એક ગાડીનો ચાલક પોતાની ગાડી પુરઝડપે અને ગફલતભરી રીતે ચલાવી બીજાની જીંદગી જોખમમાં મુકી તથા બીજા વાહન ચાલકો સામે અથડાય જવાની ભય વિના તેમજ રાહદારી માણસોની જીંદગી જોખમાય તે રીતે ગાડી ચલાવી લાવતો નજરમાં આવતા તેને રોકી સદર ગાડીને જોતા એક મહિન્દ્રા કંપનીની મેક્ષ ગાડી નં. GJ-15-CD-2357 નો છે. જેથી તેને તેઓએ પો.સ્ટે. ખાતે લઈ આવી અ.હે.કો. મુકેશભાઈ વેલજીભાઈ નાઓને સોંપતા તેઓએ નજીકમાંથી બે પંચોના માણસો બોલાવી પંચો રૂબરૂ નામઠામ પુછતાં, તેણે પોતાનું નામ બાળુભાઈ દત્તુભાઈ ભોયા, રહે. હુડા, બીજુરપાડા ફળિયા તા.કપરાડા નો હોવાનું જણાવેલ. તેને પોતાની ગાડી જાહેર રોડ ઉપર પુરઝડપે અને બેદરકારી રીતે ચલાવી લાવવા બાબતે કોઈ યોગ્ય જવાબ આપેલ ન હોય, તેના વિરુદ્ધ કાયદેસરની કાર્યવાહી કરેલ. જેથી આરોપી બાળુભાઈ દત્તુભાઈ ભોયા નાઓએ પોતાની કબજાની મહિન્દ્રા કંપનીની મેક્ષ ગાડી નં. GJ-15-CD-2357 ની જાહેર રોડ ઉપર પુરઝડપે અને ગફલતભરી રીતે પોતાની તથા બીજાની જીંદગી જોખમમાં મુકાય તે રીતે પોતાનું વાહન હંકારી લાવી પકડાઈ જઈ ગુનો કરેલ હોય, જેથી ફરીયાદીએ તેના વિરુદ્ધ બી.એન.એસ.ની કલમ-૨૮૧ તથા એમ.વી.એક્ટની કલમ-૧૭૭, ૧૮૪ મુજબ ધોરણસર થવા હાલની ફરીયાદ કરેલ છે.

(૩) ફરિયાદીની ફરિયાદના આધારે આરોપી વિરુદ્ધ બી.એન.એસ.ની કલમ-૨૮૧ તથા એમ.વી.એક્ટ ની કલમ-૧૭૭, ૧૮૪ મુજબનો ગુનો નોંધી, તપાસ કરનાર અધિકારીશ્રીએ

આરોપીને અટક કરી, પંચનામું કરી, લાગતા વળગતા સાહેદોના નિવેદનો લઈ, તપાસના અંતે આરોપી વિરુદ્ધ પૂરતો પુરાવો જણાતાં, ઇન્સાફી કાર્યવાહી થવા સારું આરોપી વિરુદ્ધ આક્ષેપિત ગુનાનું ચાર્જશીટ રજૂ કરેલ છે.

(૪) આ કામે આરોપીને સમન્સ બજી જતાં, તેઓ તેમના વિધવાન વકીલશ્રી મારફતે અત્રેની કોર્ટમાં હાજર થયેલ છે અને આરોપીને બી.એન.એસ.એસ.ની કલમ-૨૩૦ અન્વયે પોલીસ પેપર્સની નકલો વિનામૂલ્યે પૂરી પાડવામાં આવેલ છે. ત્યારબાદ આંક-૦૩ થી આરોપીનું નિવેદન લેતાં આરોપીને ગુનો કબૂલ છે કે કેમ ? તેમ પૂછતાં, આરોપીએ ગુનાનો ઇન્કાર કરેલ છે. જેથી આરોપી વિરુદ્ધ કેસ આગળ ચલાવવામાં આવેલ છે.

(૫) ઉપરોક્ત પુરાવા સિવાય ફરિયાદપક્ષે વધુ કોઈ મૌખિક કે દસ્તાવેજી પુરાવો રજૂ રાખેલ નથી. ફરિયાદપક્ષ તરફથી રજૂ થયેલ પુરાવો લીધા બાદ, કેસનું રેકર્ડ જોઈ તપાસી, ફરિયાદપક્ષ તરફે વિધવાન એ.પી.પી.શ્રીએ પુરાવો પૂરો થયાનું મૌખિક રીતે જાહેર કરેલ છે.

(૬) આ કામના આરોપી તરફે કોઈ મૌખિક કે દસ્તાવેજી પુરાવો રજૂ થયેલ નથી.

(૭) આ કામે આરોપીનું બી.એન.એસ.એસ.ની કલમ-૩૫૧ અન્વયે વિશેષ નિવેદન નોંધવામાં આવેલ છે. આરોપી તેના વિશેષ નિવેદનમાં જણાવે છે કે, તેઓ નિર્દોષ છે. તેઓએ આવો કોઈ ગુનો કરેલ નથી. ગુનામાં સંડાવાયેલ વાહન તેઓ ચલાવતાં ન હતાં. પોલીસે કામગીરી બતાવવા માટે ખોટી ફરિયાદ ઉભી કરી, તેમની ખોટી રીતે સંડોવણી કરેલ છે અને ખોટી તપાસ કરી કોઈ પુરાવો ન હોવા છતાં, ખોટું ચાર્જશીટ કરેલ છે.

(૮) આ કામે અમોએ ફરિયાદપક્ષ તરફે વિધવાન સરકારી વકીલશ્રી પી.એચ.ગામીત તથા આરોપીના વિ.વકીલશ્રી જે.વી.પટેલની દલીલો સાંભળેલ છે.

(૯) આ કામે ફરિયાદપક્ષની હકીકત જોતાં, આ કેસના ન્યાયીક નિર્ણય માટે મારી સમક્ષ નીચે મુજબના મુદ્દાઓ ઉપસ્થિત થાય છે.

**-: મુદ્દાઓ :-**

૧. શું ફરિયાદપક્ષ નિઃશંકપણે પુરવાર કરે છે, તા.૦૪/૦૬/૨૦૨૫ ના રોજ કલાક-૧૭/૫૫ વાગ્યે, મોજે જુની આર.ટી.ઓ. કપરાડા, કપરાડથી સુથારપાડા ને.હા.નં.૮૪૮ વાળા રોડ ઉપર, તા.કપરાડા આ કામના આરોપીએ તેના કબજામાની મહિન્દ્રા મેક્ષ ગાડી નં. GJ-15-CD-2357 ને કોઈ વ્યક્તિ કે માણસોની જિંદગી જોખમમા મુકાય કે અન્ય વ્યક્તિઓને વ્યથા કે હાની થવાનો સંભવ હોય તે રીતે પૂરઝડપે, બેદરકારી, નિષ્કાળજીથી અને ગફલતભરી રીતે ચલાવી આવતા પકડાઈ જઈ, બી.એન.એસ.ની કલમ-૨૮૧ તથા એમ.વી.એક્ટ ની કલમ-૧૭૭, ૧૮૪ મુજબનો શિક્ષાને પાત્ર ગુનો કરેલ છે ?

૨. શું હુકમ ?

(૧૦) ઉપરોક્ત મુદ્દાઓ માટે મારા નિર્ણયો નીચે મુજબ છે.

૧. નકારમાં...

૨. આખરી હુકમ મુજબ...

**-: કારણો :-**

મુદ્દા નંબર.૧

(૧૧) આ કામે ફરિયાદપક્ષે આંક-૦૫ થી પંચ સાહેદ ઇલેશભાઈ લક્ષમણભાઈ ઘુટીયાને તથા બીજા પંચ સાહેદ કિરણભાઈ જહિરામભાઈ માહલા ને આંક-૦૭ થી સોગંદ ઉપર તપાસેલ છે. સદરહું પંચ સાહેદો તેમની સોગંદ ઉપરની જુબાનીમાં જણાવે છે કે, પોલીસે તેમને પો.સ્ટે. બોલવી એક તૈયાર કાગળમાં સહી કરવાનું કહેતાં તેઓએ સહી કરી આપેલી. તેઓએ જે સહી કરી તે કાગળમાં શું લખેલ હતું તે તેઓએ વાંચેલ નહિ કે પોલીસે તેમને વાંચી સંભળાવેલ નહિ.

તેઓ પોલીસ સાથે કોઈ જગ્યાએ ગયેલ નથી કે પોલીસે તેઓની રૂબરૂ કોઈ કાર્યવાહી કરેલ નથી. સહી સિવાય પંચનામાની કોઈ વિગત તેઓ જાણતાં નથી. આરોપીને તેઓ ઓળખતાં નથી. પોલીસે તેમની રૂબરૂ કોઈ પંચનામું કરેલ નથી. ફરિયાદપક્ષે આંક-૦૬ થી પંચનામું રજૂ કરેલ છે. જેમાં સદર પંચ સાહેદો પોતાની સહી ઓળખી બતાવે છે. સદરહુ પંચ સાહેદો આંક-૦૬ થી રજૂ પંચનામાની હકીકતને સમર્થનકારક પુરાવો ન આપતાં વિ.એ.પી.પી.શ્રી દ્વારા પંચ સાહેદોને ફરી ગયેલાં જાહેર કરવામાં આવેલ છે અને વિ.એ.પી.પી.શ્રી દ્વારા સદર પંચ સાહેદોની ઉલટતપાસ કરવાની પરવાનગી માંગતા, પરવાનગી આપવામાં આવેલ છે. વિ.એ.પી.પી.શ્રીએ ઉલટતપાસમાં પૂછી શકાય તેવા પ્રશ્નો પૂછવામાં આવેલ હોવા છતાં સદર પંચ સાહેદો આંક-૦૬ થી રજૂ પંચનામાની હકીકતને લેશમાત્ર સમર્થન મળે તેવી કોઈ હકીકત જણાવતાં નથી.

(૧૨) સદર પંચ સાહેદોની આરોપી તરફે કરવામાં આવેલ ઉલટતપાસમાં તેઓ એ હકીકત સ્વીકારે છે કે, તેઓએ પોલીસના કહેવાથી તૈયાર પંચનામામાં માત્ર સહી કરેલ અને સહી સિવાય પંચનામાની બીજી કોઈ હકીકત તેઓ જાણતા નથી. આ ઉપરોક્ત પંચસાહેદો તેમની જુબાનીમાં ફરિયાદપક્ષને મદદરૂપ થાય તેવી કોઈ હકીકત જણાવતાં નથી. સદરહુ પંચ સાહેદો તેમની જુબાનીમાં ફરિયાદપક્ષની હકીકતને સમર્થન કરતાં નથી અને પંચનામાની હકીકત કરતાં તદ્દન વિરુદ્ધનો પુરાવો આપેલ છે. જેથી તેમનો પુરાવો ફરિયાદપક્ષને મદદરૂપ થતો નથી અને ફરિયાદપક્ષ પંચનામાની હકીકતને પુરવાર કરવામાં નિષ્ફળ ગયેલ છે.

(૧૩) આ કામે ફરિયાદપક્ષે આંક-૦૮ થી ત.ક.અમલદાર મુકેશભાઈ વેલજીભાઈ ચુડાસમાને સોગંદ ઉપર તપાસેલ છે. ત.ક.અમલદાર મુકેશભાઈ તેમની સોગંદ ઉપરની જુબાનીમાં જણાવે છે કે, બનાવના અરસામાં તેઓ કપરાડા પો.સ્ટે.માં હે.કો. તરીકે ફરજ બજાવતા હતા. તે દરમિયાન તા.૦૪/૦૬/૨૦૨૫ ના રોજ પોલિસ સ્ટાફના માણસો તથા પંચોના માણસોને સાથે કપરાડા પો.સ્ટે. વિસ્તારમાં પેટ્રોલીંગમાં હતા. તે દરમિયાન કપરાડા જુની આર.ટી.ઓ. કચેરીની સામેથી જતા રોડ ઉપર વાહન ચેકિંગની કામગીરીમાં હતા. તે દરમિયાન કપરાડા તરફથી એક મહિન્દ્રા મેક્ષ નં. GJ-15-CD-2357 નો ચાલક પુરઝડપે અને ગફલતભરી રીતે પોતાની

તથા અન્ય લોકોની જીંદગી જોખમાય તે રીતે પોતાની ગાડી ચલાવી આવતો હોય, સદર ચાલકને પોલીસે લાકડીના ઇશારે ઉભો રખાવી પંચોની હાજરીમા તેનુ નામઠામ પુછતા તેણે પોતાનુ નામ બાળુભાઈ દત્તુભાઈ ભોયા, રહે. હુડા, બિજુરપાડા ફળીચુ, તા.કપરાડાનું હોવાનુ જણાવેલ. તેના વિરુદ્ધ કાયદેસર થવા માટે તેમની સાથેના પો.કો. નરસુભાઈ શંકરભાઈ ઠાકર્યા નાઓએ બી.એન.એસ.ની કલમ-૨૮૧ તથા એમ.વી.એક્ટની કલમ-૧૭૭, ૧૮૪ મુજબની ફરીયાદ આપેલ, જે ફરીયાદ આ કામે આંક-૧૦ થી રજુ કરેલ છે, જેમા તેઓ નરસુભાઈની સહી ઓળખી બતાવે છે. ત.ક.અમલદાર તેની જુબાનીમાં વધુમાં જણાવે છે કે, સદર ગુનો રજી. થતા આગળની તપાસ તેઓએ સંભાળેલ અને તપાસના કામે લાગતા વળગતા સાહેદોના નિવેદનો લીધેલ તેમજ ગુનાની જગ્યાનુ પંચનાનુ કરેલ અને આરોપીને અટક કરેલ અને તપાસના અંતે આરોપી વિરુદ્ધ પુરતો પુરાવો હોય, ચાર્જશીટ કરેલ. આરોપીને તેઓ ઓળખે છે.

(૧૪) ત.ક.અમલદાર મુકેશભાઈની આરોપી તરફે કરવામાં આવેલ ઉલટતપાસમા તેઓ એ હકીકત સ્વીકારે છે કે, ફરિયાદમાં પંચોના નામ જણાવેલ નથી. ત.ક.અમલદાર એ હકીકત સ્વીકારે છે કે, આ કામે પોલીસ સાહેદો સિવાય અન્ય કોઈ સ્વતંત્ર સાહેદોના નિવેદનો નોંધેલ નથી. ત.ક.અમલદાર એ હકીકત સ્વીકારે છે કે, બનાવવાળી જગ્યા હાઈવે રોડ છે અને ત્યાં સતત વાહનોની અવર જવર રહે છે. ત.ક.અમલદાર એ હકીકત પણ સ્વીકારે છે કે, કહેવાતી બનાવવાળી જગ્યા ચોકડી છે. ત.ક.અમલદાર એ હકીકત કબૂલ રાખે છે કે, આ ચોકડીએ ચારે બાજુ ગતિ અવરોધક બંપ આવેલ છે. ત.ક.અમલદાર એ હકીકત સ્વીકારે છે કે, બનાવવાળી જગ્યા જાહેર જગ્યા હોઈ ત્યાંથી સ્વતંત્ર સાહેદો સહેલાઈથી મળી શકે તેમ છે. ત.ક.અમલદાર એ હકીકત સ્વીકારે છે કે, તેઓની પાસે વાહનની સ્પીડ માપવા માટે કોઈ યાંત્રિક મશીન નથી. ત.ક.અમલદાર એ હકીકત સ્વીકારે છે કે, કહેવાતી બનાવવાળી જગ્યાની આજુબાજુ દુકાનો, હોટલો આવેલ છે અને ત્યાં લોકોની તથા વાહનોની સતત અવરજવર રહે છે.

(૧૫) ત.ક.અમલદારનો સોગંદ ઉપરનો પુરાવો જોવામાં આવે તો, તેઓ તેમની જુબાનીમા આરોપી પોતાનું વાહન પુરઝડપે અને ગફલતભરી રીતે હંકારી લાવતો હોય, તેનું વાહન ઉભું

રખાવેલ હોવાનું જણાવે છે. પરંતુ તેઓ ઉલટતપાસમાં કબૂલ રાખે છે કે, કહેવાતી બનાવવાની જગ્યા ચોકડી છે તેમજ આ ચોકડીએ ચારે બાજુ ગતિ અવરોધક બંપ આવેલ છે અને ચોકડીની આજુબાજુ દુકાનો તેમજ હોટલો આવેલ છે અને ત્યાં સતત લોકોની તથા વાહનોની અવરજવર રહે છે. જેથી આવા માનવ વસ્તીવાળા વિસ્તારમાં તેમજ ચારે બાજુ ગતિ અવરોધક બંપ આવેલ હોય, તે જગ્યાએ આરોપીએ તેનું વાહન પૂરઝડપે અને ગફલતભરી રીતે ચલાવેલ હોય, તે હકીકત સાચી લાગતી નથી. જેથી ત.ક.અમલદારે તેની જુબાનીમા જણાવેલ હકીકત શંકા ઉત્પન્ન કરે છે અને તે માનવાલાયક લાગતી નથી.

(૧૬) આમ, ફરિયાદપક્ષ તરફે તપાસેલ ત.ક.અમલદાર નો સોગંદ ઉપરનો પુરાવો જોતાં તેઓ તેમની જુબાનીમાં ફરિયાદપક્ષના કેસને મદદરૂપ થાય તેવી હકીકત જણાવેલ નથી. જેથી ત.ક.અમલદાર નો પુરાવો ફરિયાદપક્ષને મદદરૂપ થતો નથી.

(૧૭) હાલના કામે આરોપી વિરુદ્ધ બી.એન.એસ.ની કલમ-૨૮૧ તથા એમ.વી.એકટની કલમ-૧૭૭, ૧૮૪ મુજબના ગુનાનો આક્ષેપ છે. સદરહુ આક્ષેપિત ગુનાની સાબિતીનો બોજો સૌ પ્રથમ ફરિયાદપક્ષ ઉપર રહેલો છે અને ફરિયાદપક્ષે આક્ષેપિત ગુનો પુરવાર કરવા નિઃશંકપણે પુરવાર કરવાનું રહે છે કે,

૧. અકસ્માતનો બનાવ જાહેર માર્ગ ઉપર બનેલ છે.
૨. વાહન આરોપી હંકારતો હતો.
૩. આરોપી વાહન બેદરકારી, નિષ્કાળજીથી અને બેફામ રીતે હંકારતો હતો અને તે માનવ જીવન માટે ભયજનક હતું અને તેનાથી વાગવાનો કે ઈજા થવાનો સંભવ હતો.

(૧૮) આમ, આરોપીએ તેના કબજામાની મહિન્દ્રા મેક્ષ ગાડી નં. GJ-15-CD-2357 ને કોઈ વ્યક્તિ કે માણસોની જિંદગી જોખમમાં મુકાય અથવા વ્યક્તિને વ્યથા થવાનો સંભવ હોય તેવી પુરઝડપે, બેદરકારી, નિષ્કાળજીથી અને ગફલતભરી રીતે ચલાવી ગુનો કરેલ છે, તે હકીકત ફરિયાદપક્ષે પુરવાર કરવી પડે. પરંતુ માત્ર આરોપી વાહન હંકારતો હોય તો તેનાથી આરોપીને

દોષિત માની શકાય નહિ અને આરોપીને બી.એન.એસ.ની કલમ-૨૮૧ તથા એમ.વી.એકટની કલમ-૧૭૭, ૧૮૪ મુજબના ગુના સબબ કસૂરવાન ઠરાવી શકાય નહિ. કારણ કે, આરોપી વાહન પુરઝડપે, નિષ્કાળજીથી અને બેદરકારીપૂર્વક ચલાવતો હતો, તેવું ફરિયાદપક્ષે નિઃશંકપણે પુરવાર કરવું પડે. આ કામે ફરિયાદપક્ષે તપાસવામાં આવેલ ત.ક.અમલદાર તથા પંચ સાહેદોની જુબાની વંચાણે લેતાં, આ કામના આરોપીએ તેના કબજામાંની મહિન્દ્રા મેક્ષ ગાડી નં. GJ-15-CD-2357 ને બનાવના સ્થળે પુરઝડપે, નિષ્કાળજીથી અને બેદરકારીથી ચલાવી ગુનો કરેલ છે, તેવો લેશમાત્ર પુરાવો રેકર્ડ ઉપર આવેલ નથી. તદઉપરાંત બનાવવાની જગ્યા હાઇવે રોડ છે અને ત્યાં સતત વાહનોની અવરજવર રહે છે અને ત્યાંથી સ્વતંત્ર સાહેદો સહેલાઈથી મળી શકે તેમ હોવા છતાં, તેવા કોઈ સ્વતંત્ર સાહેદોના નિવેદનો ત.ક.અમલદારે લીધેલ નથી કે તેવા કોઈ તટસ્થ સાહેદોને ફરિયાદપક્ષ તરફે તપાસવામાં આવેલ નથી. આ સંજોગોમાં ફરિયાદપક્ષ આરોપી વિરુદ્ધનો ગુનો નિઃશંકપણે પુરવાર કરવામાં નિષ્ફળ ગયેલ છે.

(૧૯) આ કામે ફરિયાદપક્ષનો સમગ્ર પુરાવો ધ્યાને લેતા ત.ક.અમલદાર તેની જુબાનીમાં બનાવ સમયે આરોપી તેના કબજામાંનું વાહન પુરઝડપે, બેદરકારી અને નિષ્કાળજીથી ચલાવતો હોય, તે સંદર્ભે કોઈ સચોટ પુરાવો આપેલ નથી. તદઉપરાંત ફરિયાદપક્ષ તરફે બીજા કોઈ સ્વતંત્ર સાહેદોને આ કામે તપાસવામાં આવેલ નથી. જ્યારે ફરિયાદપક્ષનો પુરાવો જોતાં બનાવવાની જગ્યા જાહેર જગ્યા છે એટલે તપાસ કરનાર અમલદારને બનાવવાની જગ્યાએથી સ્વતંત્ર સાહેદો સહેલાઈથી મળી શકે તેમ હોવા છતાં કોઈ સાહેદોના નિવેદનો તેમણે નોંધેલ નથી કે તેવા કોઈ સાહેદોને આ કામે તપાસવામાં આવેલ નથી. આ સંજોગોમાં માત્ર પોલીસ સાહેદની જુબાની ઉપર આધાર રાખી આરોપી સામેનો ગુનો પુરવાર થયાનું માની શકાય નહિ. કારણ કે, પોલીસ સાહેદના પુરાવાને અન્ય સ્વતંત્ર સાહેદોના પુરાવાથી સમર્થન પ્રાપ્ત થવું જોઈએ જે આ કામે થયેલ નથી. જેથી પણ આરોપીએ બનાવના દિવસે સમય અને સ્થળે જાહેર રોડ ઉપર માણસોની જિંદગી જોખમમાં મુકાય અથવા અન્ય વ્યક્તિને વ્યથા કે હાની થવાનો સંભવ હોય તે રીતે પોતાના કબજામાંની મહિન્દ્રા મેક્ષ ગાડી નં. GJ-15-CD-2357 ને બેદરકારી, નિષ્કાળજીથી,

ગફલતભરી રીતે તેમજ પૂરઝડપે ચલાવેલ હોય,તેવું ફરિયાદપક્ષ નિ:શંકપણે પુરવાર કરી શકેલ નથી. તદઉપરાંત સદર કામે ફરિયાદપક્ષે તપાસેલ પંચ સાહેદો ફરી ગયેલા જાહેર થયેલ છે અને તેઓ તેમની જુબાનીમા ફરિયાદપક્ષને મદદરૂપ થાય તેવી કોઈ હકીકત જણાવેલ નથી. ઉલટાનું આ કામે તપાસેલ પંચ સાહેદો તેમની જુબાનીમાં એવું જણાવે છે કે,પોલીસે તેમની રૂબરૂ કોઈ પંચનામું કરેલ નથી.જેથી ફરિયાદપક્ષ પંચનામાની હકીકતને પુરવાર કરવામાં નિષ્ફળ ગયેલ છે.

(૨૦) આમ, કેસના તમામ સંજોગો જોતાં અને સમગ્ર પુરાવો વંચાણે લેતાં આરોપી વિરુદ્ધ સદરહુ ગુનો કર્યા બાબતનો કોઈ વિશ્વાસપાત્ર પુરાવો જણાય આવતો નથી કે આરોપીની ગુનાનીમા સંડોવણી નિ:શંકપણે પુરવાર થતી નથી. વધુમાં, આ કામે ફરિયાદપક્ષે તપાસેલ પંચ સાહેદો ફરિયાદપક્ષના કેસને સમર્થન આપતા નથી. જેથી ફરિયાદપક્ષ પંચનામાની હકીકતને પુરવાર કરવામા નિષ્ફળ ગયેલ છે અને આમ, ફરિયાદપક્ષ આરોપી વિરુદ્ધનો ગુનો નિ:શંકપણે પુરવાર કરી શકેલ નથી.

(૨૧) આ કામે ત.ક.અમલદાર તથા ફરિયાદપક્ષે તપાસેલ પંચ સાહેદોના પુરાવાને ધ્યાને લેતાં ફલિત થાય છે કે, બનાવના દિવસે સમય, સ્થળે આ કામના આરોપીએ તેના કબજામાની મહિન્દ્રા મેક્ષ ગાડી નં. GJ-15-CD-2357 ને કોઈ વ્યક્તિ કે માણસોની જિંદગી જોખમમાં મુકાય અથવા અન્ય વ્યક્તિને વ્યથા કે હાની થવાનો સંભવ હોય અને અન્ય વ્યક્તિઓની જિંદગી કે સલામતી જોખમમાં મુકાય તે રીતે પૂરઝડપે, નિષ્કાળજીથી, બેદરકારીથી, ગફલતભરી રીતે ચલાવી ગુનો કરેલ હોય, તેવી હકીકત રેકર્ડ પર આવી શકેલ નથી. આમ, ઉપરોક્ત સમગ્ર હકીકતે ફરિયાદપક્ષ તરફે રજૂ થયેલ મૌખિક તથા દસ્તાવેજી પુરાવાનો તુલનાત્મક વિશ્લેષણ કરતાં, કરેલ ચર્ચાના અંતે ફરિયાદપક્ષ તરફે રજૂ થયેલ પુરાવો વંચાણે લેતાં, તેમાં રેકર્ડ ઉપર ગંભીર તફાવત અને વિરોધાભાસ ઉત્પન્ન થયેલ છે તેમજ આરોપીને ગુનામાં સંડોવતી કોઈ નક્કર હકીકતો બહાર આવતી નથી. વધુમાં ફોજદારી કાર્યરીતિના સિધ્ધાંત મુજબ ફરિયાદપક્ષે આરોપી સામેનો કેસ કોઈપણ જાતની શંકાને પાર પુરવાર કરવાનો રહે છે અને જો કોઈ શંકા

રહેલી હોય તો તેનો લાભ આરોપીને મળવાપાત્ર રહે છે. આ કામે સમગ્ર પુરાવો ધ્યાને લેવામાં આવે તો ફરિયાદપક્ષ પોતાનો કેસ સાબિત કરવામાં સંપૂર્ણપણે નિષ્ફળ ગયેલ છે અને આરોપી સામેનો ગુનો નિઃશંકપણે સાબિત કરી શકેલ નથી. તે સંજોગોમાં મુદ્દા નં.૧ નો જવાબ નકારમાં ઠરાવી, મુદ્દા નં.૨ પરત્વે નીચે મુજબનો આખરી હુકમ કરવામાં આવે છે.

**- : : આ ખ રી હુ ક મ : : -**

- (૧) આ કામના આરોપીને ભારતીય નાગરીક સુરક્ષા સહિતા ૨૦૨૩ ની કલમ-૨૭૮(૧) અન્વયે બી.એન.એસ.ની કલમ-૨૮૧ તથા એમ.વી.એક્ટની કલમ-૧૭૭, ૧૮૪ મુજબના શિક્ષાને પાત્ર ગુનામાંથી શંકાનો લાભ આપી નિર્દોષ ઠરાવી છોડી મુકવાનો હુકમ કરવામાં આવે છે.
- (૨) ભારતીય નાગરીક સુરક્ષા સહિતા ૨૦૨૩ ની કલમ-૪૮૧ અન્વયે આરોપીના જામીન તથા જાત મુચરકા અપીલના સમય માટે લંબાવી આપવા. જો જામીનદાર ઉપલબ્ધ ન હોય તો આરોપીએ અપીલ સમય માટે રૂ.૫,૦૦૦/- ના નવા જામીન તથા એટલી જ રકમનો જાત મુચરકો આપવાનો હુકમ કરવામાં આવે છે.

આ હુકમ આજ તા. ૦૩ જી, માહે - જુલાઈ, સને - ૨૦૨૬ ના રોજ ખુદી અદાલતમાં વાંચી સંભળાવી જાહેર કર્યો.

તા. ૦૩/૦૭/૨૦૨૬  
કપરાડા

(કમલેશ કિશનચંદ નાથાણી)  
જ્યુડિશીયલ મેજિસ્ટ્રેટ ફર્સ્ટ ક્લાસ,  
કપરાડા, જિ. વલસાડ.  
Code No. GJ 01449